



Stqarrija għall-Istampa Il-Lussemburgu, it-3 ta' Settembru 2020

Semestru Ewropew: L-Istati Membri jridu jindirizzaw aħjar ir-rakkomandazzjonijiet speċifiċi għall-pajjiżi, jgħidu l-awdituri tal-UE

Skont rapport ġdid li nħareġ mill-Qorti Ewropea tal-Awdituri (QEA), l-Istati Membri ma għamlux sforzi biżżejjed biex jieħdu azzjoni rigward ir-rakkomandazzjonijiet speċifiċi għall-pajjiżi li saru mill-Kunsill tal-UE bejn l-2011 u l-2018. Huma indirizzaw biss madwar kwart mir-rakkomandazzjonijiet bis-sħiħ jew b'mod sostanzjali, filwaqt li sar progress limitat jew l-ebda progress rigward kważi terz mir-rakkomandazzjonijiet. Għalkemm l-UE għamlet progress ġenerali lejn il-biċċa l-kbira mill-miri fiskali fit-tul għall-2020, għadha lura rigward it-tnaqqis tal-faqar u rigward ir-riċerka u l-iżvilupp (R&Ż). Fil-kuntest tal-ftehim politiku li ntlahaq mill-Kunsill Ewropew f'Lulju 2020, l-awdituri jishqu wkoll fuq il-ħtieġa għal riforma tal-mod kif ir-rakkomandazzjonijiet speċifiċi għall-pajjiżi jiġu formulati u implimentati.

Is-Semestru Ewropew huwa ċiklu annwali ta' koordinazzjoni ekonomika u fiskali fl-UE. L-outputs tiegħu huma r-rakkomandazzjonijiet speċifiċi għall-pajjiżi li l-Kunsill joħroġ lil kull Stat Membru, fuq proposta tal-Kummissjoni. L-awdituri vvalutaw jekk l-applikazzjoni mill-Kummissjoni tal-proċeduri għat-tishih tas-sorveljanza tal-politiki tal-Istati Membri kinitx effettiva. Huma vverifikaw fid-dettall l-applikazzjoni ta' dawn il-proċeduri għall-Awstrija, il-Belġju, il-Finlandja, l-Ungerija, l-Italja, u n-Netherlands.

"Permezz tas-Semestru Ewropew, il-Kummissjoni kienet ipprovdiet analiżi soda tal-progress ekonomiku li kien sar mill-Istati Membri, u kienet ipproponiet rakkomandazzjonijiet speċifiċi rilevanti għall-pajjiżi," qal Alex Brenninkmeijer, il-Membru tal-QEA responsabbli għar-rapport. "Madankollu, jenħtieġ li hija ssaħħaħ il-fokus fuq ir-rata baxxa ta' rakkomandazzjonijiet ingenerali. F'dawn l-aħħar 10 snin, setgħet ingħatat aktar attenzjoni għal oqasma bħat-tnaqqis tal-faqar u l-R&Ż."

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi - L-1615 Luxembourg

E: press@eca.europa.eu @EUAuditors eca.europa.eu

Kienu biss 26 % tar-rakkomandazzjonijiet li ġew implimentati, bis-sħiħ jew b' mod sostanzjali, filwaqt li 44 % raw xi progress, u sar progress limitat jew l-ebda progress għat-30 % li kien jifdal. Minbarra dan, il-Kummissjoni ma użatx is-setgħat kollha tagħha biex tqawwi r-rakkomandazzjonijiet f'kazijiet fejn ma kien sar l-ebda progress sostanzjali matul għadd ta' snin.

Il-progress li sar lejn l-ilhuf tal-miri ta' Ewropa 2020 kien ġeneralment pożittiv għall-UE fl-intier tagħha, u kien ivarja fost l-Istati Membri. Fil-livell tal-UE, sitta minn tmien miri stabbiliti għall-2020 f'oqsma ewlenin – waħda dwar l-impjieg, tlieta dwar l-enerġija, u tnejn dwar l-edukazzjoni – x'aktarx li kienu se jintlaħqu. Madankollu, dawk rigward it-tnaqqis tal-faqar u r-riċerka mhumiex se jintlaħqu, minhabba progress bil-mod li ġie kkawżat mill-kriżi finanzjarja tal-2008 u mill-infiq limitat fuq l-R&Ż min-naħa tal-Istati Membri, rispettivament. Minkejja dan, il-Kummissjoni mhux dejjem għamlet rakkomandazzjonijiet għall-Istati Membri li ma kinux qed jagħmlu progress lejn il-miri f'dawn l-oqsma. Pereżempju, l-awdituri sabu kazijiet fejn is-sitwazzjoni f'ċerti Stati Membri, li kienet sejra għall-aġġar, kif ukoll l-impatt tal-kriżi finanzjarja kienu jiġġustifikaw aktar rakkomandazzjonijiet għal miżuri diretti ta' tnaqqis tal-faqar.

Ir-rapporti tal-Kummissjoni dwar is-sitwazzjoni ekonomika tal-Istati Membri kif ukoll il-progress li huma għamli lejn l-ilhuf tal-miri ta' Ewropa 2020 jidentifikaw riskji importanti u jservu bħala bażi tajba għar-rakkomandazzjonijiet speċifiċi għall-pajjiżi. Madankollu, minkejja d-deċiżjoni li l-Kummissjoni kienet ħadet fl-2015 biex ir-rakkomandazzjonijiet ikollhom fokus akbar billi jitnaqqas l-għadd tagħhom, xorta waħda ċerti rakkomandazzjonijiet li saru fi snin reċenti jirreferu għal taħlita ta' problemi u għal dimensjonijiet ta' politika mhux relatati. Barra minn hekk, mhumiex marbuta sufficjentement mal-użu ta' fondi tal-UE għall-appoġġ ta' riformi li jsiru mill-Istati Membri. Minbarra dan, il-Kummissjoni spiss tonqos milli tispjega biċ-ċar għalfejn hija tagħti prijorità lil ċerti riformi fuq oħrajn meta tiffurmula r-rakkomandazzjonijiet tagħha. Fl-istess ħin, il-programmi ta' riforma tal-Istati Membri mhux dejjem jipprovdu spjegazzjonijiet ċari ta' kif ir-riformi u l-miżuri proposti suppost jindirizzaw ir-rakkomandazzjonijiet u l-oġettivi tal-UE.

L-awdituri jirakkomandaw li l-Kummissjoni ssaħħaħ:

- il-fokus tas-Semestru Ewropew fuq id-dimensjonijiet soċjali u tar-riċerka;
- l-implimentazzjoni u l-monitoraġġ tar-rakkomandazzjonijiet speċifiċi għall-pajjiżi;
- ir-rabta bejn il-fondi tal-UE u r-rakkomandazzjonijiet;
- il-formulazzjoni tar-rakkomandazzjonijiet;
- il-linji gwida tagħha u l-valutazzjonijiet li hija twettaq tal-programmi nazzjonali ta' riforma.

Noti lill-Edituri

L-awdituri kkompletaw xogħolhom qabel it-tifqigħa tal-COVID-19; għaldaqstant, dan ir-rapport ma jieħu inkunsiderazzjoni l-ebda żvilupp ta' politika jew bidla oħra b'rispons għall-pandemija. F'Lulju 2020, il-Kunsill approva rakkomandazzjonijiet speċifiċi għall-pajjiżi li kienu jinkludu aspetti li huma relatati mal-COVID-19.

Is-Semestru Ewropew ġie stabbilit fl-2010 biex isir titjib fis-sostenibbiltà ekonomika u soċjali tal-UE wara l-kriżi finanzjarja u biex jiġu indirizzati sfidi strutturali bħalma huma l-politika fiskali, l-iżbilanci makroekonomiċi u problemi soċjali oħra. F'dan il-kuntest, huwa jinfluenza d-deċiżjonijiet baġitarji u ekonomiċi tal-Istati Membri. L-għadd medju ta' rakkomandazzjonijiet speċifiċi għall-pajjiżi, għal kull Stat Membru, naqas minn 20 fl-2014 għal 12.5 fl-2019.

Ewropa 2020 hija strateġija ta' 10 snin biex l-UE ssir ekonomija intelligenti, sostenibbli u inkluziva. L-għadd ta' persuni f'riskju ta' faqar fl-UE żdied minn 116-il miljun fl-2008 għal 122 miljun fl-2012, u beda jonqos wara l-2012, għal 109 miljun fl-2018 (il-mira ta' Ewropa 2020 hija ta' 96 miljun sal-2020). L-infiq fuq l-R&Ż, tal-UE fl-intier tagħha, żdied għal 2.12 % tal-PDG ikkombinat tal-Istati Membri (il-mira ta' Ewropa 2020 hija ta' 3 %), iżda għadha lura meta mqabbla ma' ekonomiji avvanzati oħra bħall-Istati Uniti, il-Ġappun u l-Korea t'Isfel, u ċ-Ċina kienet qed tlaħħaq malajr. L-infiq tal-Istati Membri fuq l-R&Ż fl-2018 kien ivarja bejn 0.5 % tal-PDG fir-Rumanija u madwar 3.25 % tal-PDG fl-Iżvezja.

Ir-Rapport Speċjali Nru 16/2020 "Is-Semestru Ewropew – ir-Rakkomandazzjonijiet Speċifiċi għall-Pajjiżi jindirizzaw problemi importanti iżda jeħtieġu implimentazzjoni aħjar" huwa disponibbli fuq is-sit web tagħha (eca.europa.eu) bi 23 lingwa tal-UE. Huwa jikkompleta sensiela ta' tliet rapporti tal-QEA dwar is-Semestru Ewropew, inkluż wieħed dwar il-[Patt ta' Stabbiltà u Tkabbir](#) u ieħor dwar il-[Proċedura ta' Żbilanċ Makroekonomiku](#). Informazzjoni dwar il-miżuri tal-QEA b'reazzjoni għall-pandemija tal-COVID-19 tista' tinstab [hawnhekk](#).

Kuntatt għall-istampa għal dan ir-rapport:

Damijan Fišer E: damijan.fiser@eca.europa.eu T: (+352) 4398 45 510 M: (+352) 621 55 22 24